

राज्य में 19 फीसदी नमी पर धान खरीद जल्द

पटना | हिन्दुस्तान ब्यूरो

सहकारिता मंत्री राणा रणधीर सिंह ने कहा है कि धान खरीद में नमी की मात्रा में जल्द ही दो फीसदी की वृद्धि हो जाएगी। बिहार सरकार के अनुरोध पर केंद्र सरकार के आलाधिकारी रविकांत के नेतृत्व में एक शिष्टमंडल गुरुवार को बिहार दौरे पर आ रहा है। टीम की रिपोर्ट पर केंद्र सरकार धान खरीद में नमी की मात्रा 17 से 19 फीसदी करने की अधिसूचना जारी करेगी।

बुधवार को विधानसभा की पहली पाली में सुदामा प्रसाद सहित अन्य सदस्यों के ध्यानाकर्षण के जवाब में कहा कि सहकारिता मंत्री राणा रणधीर सिंह ने कहा कि पिछले तीन वर्षों में बिहार में धान की खरीद 18 से 19 लाख मीट्रिक टन के बीच ही रह जा रही है। इस बार की कोशिश है कि 30 लाख मीट्रिक टन खरीद हो ताकि पीडीएस में जरूरत के अनुसार बिहार चावल की आपूर्ति कर सके। मंत्री ने कहा

मिलेगी राहत

- बिहार सरकार के प्रस्ताव पर केंद्र सरकार में चल रही प्रक्रिया
- विधानसभा में सहकारिता मंत्री राणा रणधीर सिंह ने दी जानकारी

कि अभी धान में नमी का औसत 20 से 22 फीसदी है। नमी कम कर धान खरीद के लिए 40 पैक्सों में ड्रायर लगाने की प्रक्रिया चल रही है। अभी पांच जिले में लगभग तीन हजार मीट्रिक टन खरीद हो चुकी है। नमी कम होने पर खरीद में तेजी आएगी।

इस क्रम में रामदेव राय ने केंद्रीय मंत्री रामविलास पासवान को धान के बारे में जानकारी नहीं होने का आरोप लगाया। पथ निर्माण मंत्री नंदकिशोर यादव ने सदस्य के इस बयान पर आपत्ति जताई और इसे असंसदीय बताया। कहा कि केंद्रीय मंत्री के तौर पर रामविलास पासवान सफल रहे हैं। इस दौरान दोनों के बीच नोकझोंक भी हुई।